

## ڈاکٹر ابوالخیر کشfi کی خاکہ نگاری☆

قدرت اللہ شہزاد

ہم اپنے مشاہیر کے بارے میں جانے کی خواہش رکھتے ہیں۔ ان کی ذات کی چھوٹی چھوٹی باتوں اور معمولات سے آگئی میں دلچسپی رکھتے ہیں۔ اسی خواہش نے فن خاکہ نگاری کو جنم دیا۔ جس نے آگے چل کر بہت سے روپ بدلتے۔ کہیں عقیدت مندی کی شکل میں، کہیں لفظوں کی کارروائی گری میں، کہیں سچائیوں کی چشم پوشی میں، کہیں حقیقوں کے بیان کا سہارا لے کر بے لباس کرنے میں، کہیں نفسیاتی تجزیے میں اور کہیں داستان طرازی۔ ہر ایک نے دعوئی کیا خاکہ بس یہی ہے جو ہم نے لکھا۔ دوسرے انداز اور اسلوب کا حامل اس فن پر پورا نہیں اترتا۔ لیکن میں یہ سمجھتا ہوں کہ سب خاکے درست ہیں۔ سب نے اپنی صلاحیتوں اور سوق سے اس فن کو حسن بخشنا ہے۔ سب کی مشترکہ کاوشوں نے اسے یک رنگ ہونے سے بچا لیا ہے۔ اسے رنگا رنگی عطا کی ہے۔ ان رنگوں نے فن خاکہ نگاری کو حسین تر بنا دیا ہے۔ جس کو جو رنگ بھائے وہ اسے اپنالے۔

ڈاکٹر ابوالخیر کشfi نے خاکہ نگاری کے میدان میں قدم رکھتے ہوئے جو اصول پیش نظر رکھا وہ یہ تھا کہ اپنے مددھین کے انہی پہلوؤں پر زور دیا جائے جن سے ہماری زندگی اور ماحول روشن ہو سکے۔ ان کے خیال میں:

”آج بہت اندر ہمرا ہے اور ضرورت چراغ جلانے کی ہے۔ شاید وقت کی محاب میں روشن ان چراغوں کی روشنی قلب و نظر کو متاثر کر سکے۔“ (ص ۱۳)

واقعات نگاری خاکے کو جہاں دلچسپ بناتی ہے وہاں متعلقہ شخصیت کے بارے میں دی گئی رائے کو بھی واقعہ بناتی ہے۔ قاری محسن یا معائب کے بیان میں واقعہ کو ضروری سمجھتا ہے۔ اسی لیے یہ عصر خاکہ نگاری کے لیے لازمی خیال کیا جاتا ہے۔ ڈاکٹر ابوالخیر کشfi نے اس فنی ضرورت کا خاص خیال رکھا ہے جس کی وجہ سے مولوی عبدالحق، حضرت موبہانی، اسرار الحق، مجاز، ڈاکٹر سجاد، نیاز فتح پوری، ثاقب کانپوری، ممتاز حسن، ڈاکٹر محمد حسین اور عبدالکریم سومار کے حوالے سے لکھے گئے خاکے قاری کے ذہن پر تا دیر نقش رہتے ہیں۔

حلیہ نگاری خاکہ نویسی کا لازمی جزو ہے۔ جس طرح ہر مصور اپنے موئے قلم کو بروئے کار لا کر اپنے انداز سے خد و خال واضح کرتا ہے۔ حقیقت سے قطعاً مختلف نہیں ہوتے۔ اسی طرح ہر قلم کار سراپا نگاری میں اپنے فن کا اظہار کرتا ہے۔ ڈاکٹر شفی کا انداز سراپا نگاری ملاحظہ ہے: ”فیض نے تو اپنے رقیب سے ایک بات کہی تھی جو محمود حسین خان کے رفیق ایک دوسرے سے کہہ سکتے ہیں۔

تو نے دیکھی ہے وہ پیشانی، وہ رخسار، وہ ہونٹ محمود حسین خان کا چہرہ آپ کے مطلع ذہن پر ابھر کر اس مصروف کو عاشقانہ فضا سے نکال کر انسانی کردار اور ذات کی دنیا میں لے جائے گا۔ محمود حسین خان کی پیشانی جیسے قفر، بلند طالعی اور ذہانت کی سجدہ گاہ تھی۔ ان کے رخساروں کی تمثیاہت غیرت کا اشارہ تھی اور ان کے ہونٹ سچائی کا نیشن تھے۔ دل ان کا ایسا آئینہ تھا جو گرد کدورت سے سدا صاف رہا۔ ذہن ایسا تھا کہ پہلے ہی ذکر کر چکا ہوں۔ ان کے ماتھے پر شرافت کا غرور اور ہونٹوں پر صداقت کا نور چمکتا تھا۔ ان کی جنبش دست اور چہرہ کی حرکات ان کی باتوں، روح اور ذات سے پوستہ رہتیں۔ یوں لگتا کہ جیسے ان کے جنبش کرتے ہوئے آبرو اور آنکھوں کی مسکراہٹ کا ان کی گنگتوں میں وہی حصہ ہے جو ابھے شعر کی تغیری میں استعارہ اور تشبیہ کا ہوتا ہے۔“ (ص ۱۰۹-۱۱۱)

دیکھیے! کس حسن و خوبی اور چاہکدستی سے ڈاکٹر محمود حسین کا سراپا بیان کیا ہے کہ ان چند سطور میں ظاہری و باطنی شخصیت پورے طمثراں سے ہمارے سامنے آ گئی ہے۔ قاری جہاں مددح کے حسن اور بلند قامتی کا ادراک کرتا ہے، وہاں وہ تحریر کی دلکشی اور رعنائی سے بھی لطف اندوز ہوتا ہے۔

شفی صاحب زبان کی نزاکتوں کا بھرپور ادراک رکھتے ہیں۔ ان کی تحریر قوس و قزح کے رنگوں اور جھملاتے ستاروں کی خصوصیات لیے ہوتی ہے۔ ان کے بہت سے خاکوں میں افسانوی رنگ پایا جاتا ہے لیکن اسرار الحقیقی مجاز کے خاکے میں ان کا یہ رنگ اور زیادہ شوخ ہو جاتا ہے: ”مجاز کی زندگی کا بڑا حصہ رومانی و حضن لکوں میں گزارا۔ کسی نے اپنی آنکھوں میں خمار شب کے ساتھ ہنگام سحر اس کا خیر مقدم کیا۔ اپنے عشقوں میں وہ ناکام نہیں رہا۔ اس کے یہاں بڑا ہی نشاط رہا۔ مجاز کا دعویٰ ہے کہ ۔

کامرانی ہے پر افشاں مرے رومانوں میں

کسی نے دلداری نہیں بھارا، تابندگی صبح درخشان اور بُنی کے نرم طوفان میں شمع فروزان

کے ساتھ اس کا انتظار کیا ہے۔ کسی کے کھلے ہوئے لبوں کے گلتان نے اس کی عیادت کی ہے۔

وہ جب تک علی گڑھ میں رہا گرلز کالج اور یونیورسٹی کی لڑکیوں کے خوابوں پر حکومت کرتا رہا۔ لڑکیاں اس کے لیے خواب دیکھتیں اور مجاز نئی نئی فتوحات حاصل کرتا رہا۔ اس کی زندگی بستر محمل و سنجاب تھی۔ اس کی جنت شوق بیگانہ آفاتِ سوم تھی اور اس کی نگاہوں میں بزم پروین کنیزوں کے ہجوم سے زیادہ نہیں چھپتی تھی کہ اچانک ایک زہرہ جبیں بہت سی کہکشاںیوں کے ساتھ اس کی زندگی میں داخل ہوئی۔ اس کی زندگی کو تھوڑے سے نور کی ضرورت تھی اور یہ نور اس ستارے نے اسے بخش دیا۔ لیکن نور کے جلو میں سوز بھی ہوتا ہے۔ وہ زہرہ جبیں مجاز کو نور اور سوز دے کر اس کی زندگی سے بہت دور چلی گئی۔ وہ ایک بڑے لیدر کی بیٹی تھی اور پھر ایک بڑے آدمی کی بیوی بن گئی۔ (ص ۵۰)

ڈاکٹر کشفی کے خاکوں میں بہت سی نادر تر ایکب دیکھنے کو ملتی ہیں۔ بُخلِ اشعار و مصرعے بھی ان کی تحریر کو اجائتے ہیں۔ خوبصورت تشبیہات سے وہ شخصیت کے مقام و مرتبے کا تعین کرتے نظر آتے ہیں:

”وطن کا ہر ذرہ انہیں ملکِ سلیمان سے زیادہ عزیز تھا،“ (ص ۱۰۳)

”ان کے کردار اور ان کی روح میں غزل کے ایک حسین شعر کے سارے تیور موجود تھے۔“ (ص ۳۲)

کسی مصرعے یا شعر کو نثر میں حسن و خوبی کے ساتھ برتنے کا ہنر ہر ایک کے بس کی بات نہیں لیکن ڈاکٹر کشفی اس فن میں طاق نظر آتے ہیں۔ ان کی شعری تشبیہ و ترکیب کے نمونے ملاحظہ ہوں:  
 ”مشقِ سخن کے ساتھ چکی کی مشقت بھی حسرت کی زندگی۔ وہ کمالی خاکساری کا نمونہ تھے۔ لیکن ایسی ”قیامت“ بھی تھے جو اپنی داد خود دے لے۔ ان کی غزل پڑھیے تو ”جس سے جگر لالہ میں مٹھنڈک ہو وہ شبم“ اور زندگی پر نظر ڈالیے تو ایک چٹاں اور ”دریاؤں کے دل جس سے دبیں جائیں وہ طوفان“۔ (ص ۲۶)

”اکبر زمین میں غیرت قوی سے گڑے ہوں یا نہ گڑے ہوں، مگر میں ضرور شرمندگی سے زمین میں گڑ گیا“۔ (ص ۱۰۳)

تشبیہ و موازنہ کے باب میں ڈاکٹر کشفی کی نثر کا یہ نمونہ دیکھیے:

”ان کی نظرت سے مزاج کو وہی لگاؤ ہے جو ساز کونفہ سے، کانپور کو قلیوں سے، بمبئی کو سینٹھوں سے، لاہور کو ادیپوں سے، فراق کو غزل سے، سجاد ظمیر کو گھونسہ اور لال سلام سے اور جدن بائی کو نرگس سے ہے۔“ (ص ۲۱)

کشفی صاحب کے خاکوں کے عنوانات نہ صرف دکش ہیں بلکہ انہوں نے عنوان کے تین چار لفظوں میں پوری شخصیت کو سمو دیا ہے۔ مثلاً انہوں نے مولوی عبدالحق کے لیے ”شہر اردو کی شہر پناہ“ کا عنوان تجویز کیا ہے۔ حضرت مولہانی کے لیے ”غم اس میں تھے آفاق“ اور سید سلیمان ندوی کے خاکے کے لیے ”علوم اسلامیہ کی جوئے شیر کا فرہاد“ بھرپور اور جامع عنوانات ہیں۔

بعض نقاد خاکے لیے بشری کمزوریوں کے بیان کو ضروری سمجھتے ہیں۔ ان کے خیال میں تصویر تب ہی مکمل ہوگی جب شخصیت کی کسی بھی کو چھپایا نہ جائے۔ اگر کان ٹیڑھا ہے تو اسے ویسا ہی دکھایا جائے، ناک طوطے جیسی ہے تو اسے ستواں بنانے کی کوشش نہ کی جائے، چہرے پر کوتی داغ ہے تو اس پر پلاسٹک سرجری نہ کی جائے۔ خود ڈاکٹر کشفی بھی یہی کہتے ہیں کہ ”ہمیں فرشتوں، راہبوں اور گوشہ نشینوں کی ضرورت نہیں۔ ہمیں افراد کی ضرورت ہے جو انسان بھی ہوں اور آدمی بھی۔ لاگ بھی رکھتے ہوں اور لگاؤ بھی۔“ اس کے باوجود کشفی صاحب نے اپنے خاکوں میں لگاؤ کو اجاءگر کیا ہے۔ لاگ خال ہی نظر آتا ہے۔ کشفی صاحب ہمیں خامیاں تلاش کرتے ہوئے نہیں بلکہ پہلو بچا تے ہوئے نظر آتے ہیں۔ ناگزیر صورت حال میں وہ خامیوں کو اس انداز سے بیان کرتے ہیں کہ وہ خامیاں ہی رہتی ہیں، گناہ نہیں بنتے۔ مثلاً:

”اولیائے کرام اور بزرگوں سے انہیں عقیدت تھی۔ یہ عقیدت ”قبر پرستی“ کی حد تک پہنچ گئی تھی۔ ایک طرف تو حضرت کا یہ دعویٰ کہ ”میں ایک مسلمان کیونٹ ہوں“ دوسری طرف یہ ”قبر پرستی“۔ تھے ہے۔

اک طرف تماشہ تھی حضرت کی طبیعت بھی

(ص ۳۵)

لبی اے ہاشمی کے حوالے سے کشفی صاحب لکھتے ہیں:

”ہاشمی صاحب مزے کے آدمی معلوم ہوئے۔ خود پسندی اور اعتماد کی تصویر، اپنے آپ کو مرکز عالم سمجھنے والے نتیجیق اور رکھ رکھاؤ کے آدمی۔“ (ص ۷۷)

ڈاکٹر کشفی کے خاکوں میں ممتاز حسن کا خاکر ایک اعلیٰ پائے کے خاکے کی خصوصیات لیے ہوئے

ہے۔ اگر اسے شاہکار کہا جائے تو بے جا نہ ہوگا۔ کیوں کہ یہی وہ خاکہ ہے جس میں خاکہ نگار اپنے مددوں کی شخصیت کی پرتوں کو کھولنے میں بہت حد تک کامیاب ہوئے ہیں۔ میں سمجھتا ہوں جو خاکہ قارئین کے ذہن پر نقش ہو جائے اسے شاہکار کا درجہ دینے میں کوئی عار نہیں ہونا چاہیے۔ اسی طرح ڈاکٹر عبدالصمد کا خاکہ ”زمین پر اللہ کا قیدی“ مختصر ہونے کے باوجود بھرپور و پُراثر ہے۔ مولانا صباح الدین عبدالرحمن کے خاکہ ”ہماری ثقافت کا قصہ خواں“ بھی کشفی صاحب کے اپنے خاکوں میں شمار کیا جائے گا۔

کشفی صاحب کی نظر کے کمالات ان کے والد حضرت ثاقب کانپوری کے خاکے میں آب و تاب کے ساتھ دیکھنے کو ملتے ہیں۔ یہاں ان کی ساری تخلیقی صلاحیتیں یکجا ہو کر جلوے بکھیر رہی ہیں۔ یہ خاکہ اردو ادب کا شاہکار تصور کیا جا سکتا تھا لیکن ادھورے پن اور تیسگی کے سبب اس اعزاز سے محروم رہ گیا۔ جس زمانے میں یہ خاکہ چھپا تھا اس وقت تک تو ٹھیک تھا لیکن مجموعے کی ترتیب کے موقع پر نظر ثانی کا محتاج تھا۔ حضرت ثاقب کی شخصیت کے بہت سے پہلوؤں پر واقعات کے ذریعے روشنی ڈالی جاسکتی تھی۔ لگتا ہے کشفی صاحب کو اس کے ادھورے پن پر اعتراضات کا احساس تھا جبکہ تو انہوں نے اس کا عنوان ”ایک ادھوری کہانی“ لکھ کر خود کو بچانے کی کوشش کی ہے اور ان کی یہ اختتامی سطور بھی اسی شعوری عمل کی عکاسی کرتی ہیں۔

”میں نے شروع کی تھی ایک کہانی اور وہ ادھوری رہ گئی۔ میں بھی تو تقریر لکھنے لگا۔ یہ رفت کوئی اچھی علامت نہیں، اس لیے یہ کہانی ادھوری ہی چھوڑے دیتا ہوں۔ دیکھیے یہ کب پوری ہو؟ شاید اس کی تکمیل ہم سب کو کرنی ہو۔“ (ص ۹۷)

کشفی صاحب نے آخری جملے میں مہارت سے بات کا رخ موڑ دیا ہے۔ کیا ہی اچھا ہوتا وہ اس خاکے کی تکمیل کرتے تاکہ اس کا شمار اردو ادب کے شاہکار خاکوں میں ہو سکتا۔

کشفی صاحب کو ڈاکٹر محمود حسین سے جتنا قرب رہا ہے اس کے پیش نظر وہ ڈاکٹر صاحب پر اس سے کہیں زیادہ اچھا خاکہ لکھ سکتے تھے۔ کشفی صاحب کے حافظے میں ان کے حوالے سے بے شمار واقعات ہوں گے جو ڈاکٹر محمود حسین جیسی ہستی کی عظمت کو نمایاں کرتے۔ کشفی صاحب نے ڈاکٹر صاحب کے لیے Towering Personality کی اصطلاح استعمال کی ہے۔ اس اصطلاح کا حق تب ہی ادا ہوتا جب ڈاکٹر صاحب کی شخصیت کے تمام پہلوؤں پر صراحةً اظہار خیال کیا جاتا۔ یہ خاکہ پڑھ کر قاری کے ذہن میں یہ جملہ ابھرتا ہے۔ کیا ہی اچھا ہوتا کہ ڈاکٹر محمود حسین سے وابستہ

تمام یادیں رقم کر دی جاتیں۔

نیاز فتح پوری کا خاکہ کسی حد تک تنقیدی مضمون کا اثر لیے ہوئے ہے۔ اس میں شخصیت سے زیادہ فن کو نمایاں کیا گیا ہے۔ کشفی صاحب نے شخصیت نگاری پر توجہ مرکوز نہیں رکھی اور وہ محبت میں خاکے کے لوازم بھول گئے اور مضمون کی سرحدوں میں داخل ہو گئے۔ اسی طرح سید سلیمان ندوی کے باب میں بھی شخصیت نگاری پر کچھ زیادہ توجہ نہیں دی گئی جس کی وجہ سے ان کے خاکے نے مضمون کا روپ دھار لیا بلکہ یہ کہنا زیادہ بہتر ہو گا کہ اس مضمون کی تحریر کے وقت فاضل خاکہ نگار کے ذہن میں یہ تھا ہی نہیں کہ وہ خاکہ لکھ رہے ہیں۔ اس لیے یہ مضمون خاکے کے لوازم پورے کرتا نظر نہیں آتا۔

عبدالکریم سومار کا مضمون بھی ایک خاص مقصد یعنی ان کی پہلی برسی پر شائع ہونے والی کتاب کے لیے لکھا گیا اس لیے اس میں خاکے کے اصول پیش نظر نہیں رکھے گئے تاہم اس مضمون میں چونکہ کچھ خاکے کا رنگ پایا جاتا ہے شاید اسی خیال کے پیش نظر ڈاکٹر کشفی نے اسے اپنے خاکوں کے مجموعے میں شامل کر لیا۔

ان معمولی فروگز اشتتوں کے باوجود ڈاکٹر ابوالخیر کشفی کی شخصیت نگاری کا فن مسلمہ ہے اور ان کے خاکے اردو ادب کا سرمایہ ہیں۔

